

Ἐλλησιν ἡμᾶς προύπιες τὸ σὸν μέρος. 405
 καίτοι σε μικρᾶς ἐκ τυραννίδος μέγαν
 Θρηκῶν ἀνακτα τῆδ' ἔθηκ' ἐγὼ χερί,
 ὅτ' ἀμφὶ Πάγγαιόν τε Παιόνων τε γῆν
 Θρηκῶν ἀρίστοις ἐμπεσὼν κατὰ στόμα
 ἔρρηξα πέλτην, σοὶ δὲ δουλώσας λεῶν 410
 παρέσχον· ὦν σὺ λακτίσας πολλὴν χάριν,
 φίλων νοσοῦντων ὕστερον βοηδρομεῖς.
 οἱ δ' οὐδὲν ἡμῖν ἐγγενεῖς πεφυκότες,
 πάλαι παρόντες, οἱ μὲν ἐν χωστοῖς τάφοις
 κεῖνται πεσόντες, πίστις οὐ σμικρὰ πόλει, 415
 οἱ δ' ἐν θ' ὄπλοισι καὶ παρ' ἵππείοις ὄχοις
 ψυχρὰν ἄησιν δίψιόν τε πῦρ θεοῦ
 μένουσι καρτεροῦντες, οὐκ ἐν δεμνίοις
 πυκνὴν ἄμυστιν ὡς σὺ δεξιούμενοι.
 ταῦθ', ὡς ἂν εἰδῆς Ἐκτορ' ὄντ' ἐλεύθερον, 420
 καὶ μέμφομαί σοι καὶ λέγω κατ' ὄμμα σόν.
 ΡΗ. τοιοῦτός εἰμι καὐτός, εὐθεΐαν λόγων
 τέμνων κέλευθον, κοῦ διπλοῦς πέφυκ' ἀνήρ.
 ἐγὼ δὲ μείζον ἢ σὺ τῆσδ' ἀπὼν χθονὸς
 λύπη πρὸς ἧπαρ δυσφορῶν ἐτειρόμην· 425
 ἀλλ' ἀγχιτέρμων γαῖά μοι, Σκύθης λεώς,
 μέλλοντι νόστον τὸν πρὸς Ἴλιον περᾶν
 ξυνῆψε πόλεμον· Εὐξένου δ' ἀφικόμην
 πόντου πρὸς ἄκτάς, Θρηκα πορθμεύσας στρατόν.
 ἐνθ' αἵματηρὸς πέλανος ἐς γαῖαν Σκύθης 430
 ἦντλειτο λόγχῃ Θρηξ τε συμμιγῆς φόνος.
 τοιάδε τοί μ' ἀπείργε συμφορὰ πέδον
 Τροίας ἰκέσθαι σύμμαχόν τέ σοι μολεῖν.
 ἐπεὶ δ' ἔπερσα, τῶνδ' ὀμηρεύσας τέκνα,
 τάξας ἔτειον δασμὸν εἰς δόμους φέρειν, 435
 ἦκω περάσας ναυσὶ πόντιον στόμα,
 τὰ δ' ἄλλα πεζὸς γῆς περῶν ὀρίσματα,

412. ὕστερος A 416. οἱ δ' ἐνθάδ' ὄπλοισι ABC 429. πορθ-
 μεῦσαι A πορθμεύσων BC 431. φόνῳ BC 432. ἀπῆγε Bcb (c?)